

3 Марыяй у новы навучальны год

Аўтар: Кс. Юрый Марціновіч Паводле catholic.by
27.09.2013 01:00



15 верасня адбылася пешая пілігрымка дзяцей і моладзі з горада над Нёманам і яго ваколіц да санктуарыя Маці Божай Яснагорскай на Узгорку Надзеі, які знаходзіцца ў Капцёўцы. Пілігрымка прайшла пад дэвізам “З Марыяй у новы навучальны год”. Дарога займала адзін дзень і распа-чыналася ранішняй Эўхарыстыяй, якую цэлебраваў біскуп Гродзенскі Аляксандр Кашкевіч у касцёле Маці Божай Анёльскай (францішканскі касцёл). “Паглынайце ўсё тое, што дапамагае вам быць мудрымі людзьмі, якія клапацяцца аб дабры іншага чалавека, – заахвоціў сабраных дзяцей і моладзь біскуп Кашкевіч. – Не дайце сябе падмануць злу і ілюзіям гэтага свету. Праз удзел у сістэматычнай катэхізацыі старайцеся дасягнуць адзінства з Панам Богам і з вашымі аднагодкамі. З радасцю ў сэрцы пазнавайце Божыя праўды і таямніцы на занятках рэлігіі і катэхезе. Чым больш вы пазнаеце Пана, тым больш мудрымі і радаснымі людзьмі вы станеце”.

Біскуп Гродзенскі падзякаваў усім настаўнікам, катэхетам, выхавальнікам і сем’ям за выхаванне дзяцей у каталіцкай веры, за перадачу ведаў і жыццёвай мудрасці. Іерарх пажадаў, каб новы школьны і катэхетычны год быў багатым на новыя ўражанні, а таксама стаў узрастаннем у мудрасці і веры. † Пасля заканчэння Эўха-рыстыі ўсе вырушылі ў накірунку Капцёўкі, на Узгорак Надзеі, дзе ўсіх чакае Маці – Марыя! У пілігрымцы прыняло ўдзел шмат дзяцей і моладзі разам з роднымі, апекунамі і катэхетами.

Самай малодшай удзельніцай пілігрымкі стала маленькая дзяўчынка, якой толькі нядаўна споўніўся год. У дарозе яна была са сваёй мамай. А самай пажылой удзельніцай стала 87-гадовая жанчына, якая ахвяравала дарогу ў інтэнцыі сваіх праўнукаў.

У пілігрымцы прынялі ўдзел таксама клерыкі з Гродзенскай вышэйшай духоўнай семінарыі разам з некаторымі сваімі выкладчыкамі.

У Капцёўцы пілігрымаў вітаў кусташ санктуарыя кс. Міхал Ластоўскі. Пасля кароткага адпачынку і хвілін цішыні, індывідуальнай малітвы пілігрымаў, распачалася святая Імша, на якой былі асвечаны таксама школьныя прылады. Варта адзначыць, што шмат хто з дзяцей ішоў у пілігрымцы з заплечнікамі, у якіх былі кнігі, сшыткі і іншыя школьныя прылады, якія затым былі асвечаны. Адзін з удзельнікаў пілігрымкі на пытанне, што ён

мае ў сваім заплечніку, адказаў: “У мяне там кнігі – гэта мой цяжар, гэта мой крыж...”

Урачыстую літургію ўзна-чаліў ксёндз прэлат Юзаф Станеўскі, рэктар Вышэйшай духоўнай семінарыі ў Гродне. У сваёй гаміліі святар зазначыў, што разам з новым школьным годам распачынаецца і новая дарога, таму што і школьныя падручнікі ўжо новыя, а для кагосьці, магчыма, новым становіцца і школьнае атачэнне. “На гэтай дарозе нас суправаджаюць не толькі кнігі па розных прадметах, мы павінны таксама памятаць пра найважнейшую кнігу для кожнага чалавека. Гэтай кнігай з’яўляецца Святое Пісанне”, – зазначыў ксёндз прэлат.

Святар заахвоціў дзяцей і моладзь, каб акрамя школьных кніг кожны з іх на сваёй паліцы меў таксама і Біблію, якая павінна стаць для чалавека дарадчыкам па жыцці: “Толькі тады, калі чалавек будзе чытаць Святое Пісанне і спалучаць яго з атрыманымі ў школе ведамі, ён будзе чалавекам”.

Пасля літургіі адбылася другая частка сустрэчы, дзе ў вясёлай форме прайшла прэзентацыя парафіяльных груп, якія прыехалі ў санктуарый на ўрачыстасць.

Дзеці і моладзь – удзельнікі пілігрымкі, узмоцненыя Божым словам і святарскім бласлаўленнем, пакідалі санктуарый напоўненыя надзеяй і хрысціянскай радасцю, каб рэалізаваць просьбу свайго біскупа, каб “не даць падмануць сябе злу і ілюзіям гэтага свету”.